



FISKIMÁLARÁÐIÐ

Innanhýsis

20. februar 2018

Mál: 18/00038-4

(at tilskila í svari)

Viðgjørt: RR

Upprit

Um at gera broytingar í kunngerð um stuðul til landbúnaðin

Orsøkin til at málið verður tikið upp er, at niðurstøða er gjørd um, at tørvur er á dagføringum og broytingum í nevndu kunngerð

Málslýsing. Á løgtingsfíggarlógini fyri 2018 eru ymsar broytingar framdar samanbórið við játtan undanfarin ár. Mett verður ikki, at allar broytingarnar røkka ætlaða endamálinum við broyting í fíggarlógini eina. Broytingar mega eisini gerast í kunngerðini um stuðul til landbúnaðin.

Metingar um loysn (- ir). Loysnin á málinum er at fremja broytingar í kunngerð um stuðul til landbúnaðin, kunngerð nr. 99 frá 4. november 2010 um stuðul landbúnaðin við heimild í lóg frá 6. mars 2003 um landbúnaðarstuðul.

Broytingarnar í kunngerðini verða framdar sambært fylgjandi yvirliti, ið stutt lýsir, hvørjar broytingarnar eru og hvørjum endamáli tær fremja:

Øki og innleiðsla: Teksturin í innleiðsluni verður víðkaður til alt lógargrundarlagið. Ásetingar um bókhaldsskyldu og MVG verða settar inn í kunngerðin.

Mjólk: Ein stutt broyting verður ætlandi gjørd í sambandi við flutning av mjólk, nevnliga, at studningur kann verða latin til flutning av mjólk til løggilt mjólkarvirki. Ásetingin um at móttøkuvirkið skal vera løggilt er ikki í verandi kunngerð. Mett verður, at hendan áseting skal standa í kunngerðini, soleiðis at stig ikki vera tikin til framleiðslu úr mjólkarúrdráttum, til almenna sølu, fyrr enn virkið er løggilt.

Neyta- og kálvakjót: Politiska ætlanin er, at ferð skal setast á arbeiðið, at gagnnýta føroyskt kálvakjót. Stuðulin til endamálið hækkaður, soleiðis at játtanin til í 2018 er 1,10 mió. kr. mótvegis 0,50 mió. kr.

Í verandi kunngerð er stuðulin avmarkaður til flett neyt 15 mánaðir og eldri. Ætlaða broytingin fevnir um at skipa stuðulsveiting um tveir bólkar: kjót av neyti eldri enn 16 mánaðir og kjót av neyti/kálvi 1 til 16 mánaðir.

Ministry of Fisheries

FISKIMÁLARÁÐIÐ

Skipanin má bítast upp í tvey, tí politiska ætlanin, at hækkaði stuðulin uppá 600-túsund krónur í 2018 allur fer til kjót av kálvi 16 mánaðir og yngri. Tá stuðulin fer til hetta økið einsæris, eru sannlíkindi størri, fyri at stuðulin far góðan virkna (effekt). Stuðulin fyri kilo verður lutfalsliga stórur og munandi størri, enn hann vildi verið, um hækkingin í stuðli kundi veitast til allar aldursbólkar, tað veri seg ungar kálvar og eldri neyt.

Aldursbýtið millum vaksni neyt og kálv er broytt frá 15 til 16 mánaðir. Búnaðarstovan hevur dagført hesa áseting við grundarlagi í samskipti og viðgerð við roynd fólk á økinum. Niðurstøðan er, at rætta markið millum kálvakjót øðrumegin og neyta-/oksakjót hinumegin er 16 mánaðir.

Stráfóður: Skipanin fyri stuðli til stráfóður verður broytt, soleiðis hon eisini fevnir um fóður til seyð. Í dag fevnir skipanin bert um fjós, ið hava mjólkneyt. Búnaðarstovan ger nærri reglugerð og framskrivingar um, hvussu stuðulin verður býttur millum økini neyt og seyð.

Meginreglan um at allir umsøkjarar skula lúka treytir um roknskap og MVG-skráseting er galdandi fyri allar veitingar, eisini tær, ið verða játtadar til seyðahald.

Umsitingin hevur viðgjørt spurningin, hvørt tað skal skilmarkast ítøkiliga, hvussu stórur partur av stuðlinum verður veittur til stráfóður til neyt og hvussu nógv verður veitt til stráfóður til seyð. Semja er um, at hetta ikki verður neyðugt. Í fyrstu atløgu verður umsóknirnar til fóður til seyð ikki mangar og koma heldur ikki at umboða stórt lutfall av samlaða fóðrinum.

Við grundarlagi í sjónarmiðinum um einfalda umsiting er tí ætlanin, ikki at býta upphæddini til stráfóður í tvey beinleiðis í kunngerðini.

Súrhoyggjabrunnar, velting við meira: Ongin játtan er á verandi fíggarlóg júst til endamálini brunnar og velting.

Fígging til brunnar og velting er í dag beinleiðis ein partur av virkisøkinum innan Búnaðargrunnin. Hetta virkseimið er fest í egnari lóg og kunngerð um Búnaðargrunn. Tí verður mett, at tað er rætt at taka hetta virkisøkið úr hesi kunngerðini.

Serføroysk húsdjór: Stuðulin er seinastu árin hækkaður úr 150 til 300 túsund kr. á lögtingsins fíggarlóg. Verandi kunngerð ásetir, at stuðulin verður veittur sambært reglugerð frá Búnaðarstovuni.

Virkseimið verður lýst um hesi evni: ísáðing, kynbøtur, skráseting og annað mennandi virkseimi húsdjórahaldinum at frama. Stuðul kann eisini veitast til djórasýningar, verkætlanir, royndir og kanningar.

Í uppskotinum til kunngerð verður teksturin víðkaður í mun til verandi kunngerð. Í uppskotinum til broyting í kunngerð verður ásett, at studningur kann latast til keyp av alidjórum, ísáðing, kynbøtur, húsdjórasýningar við meira, ið er mennandi djórahaldinum at frama. Í verandi kunngerð er bert ásett, at studningur kann latast til verkætlanir innan økið “føroysk húsdýr”, húsdýraaling og húsdýrahal.

Umsitingin av studningunum, ið eru fevndir av kunngerðini um stuðul til landbúnaðin, er hjá Búnaðarstovuni, ið er stovnur undir Fiskimálaráðnum. Teksturinn í kunngerðini verður dagfórdur viðvíkjandi nevndu umsiting. Í hesum uppskoti verður teksturin víðkaður við áseting

FISKIMÁLARÁÐIÐ

um, at Búnaðarstovan hevur eftirlit við, at treytirnar fyri studningi sambært hesi kunngerð verða hildnar.

Fíggarligar avleiðingar. Broytingarnar í kunngerðini hava mennandi og stimbrandi avleiðingar fyri vinnuna. Gagnnýtslan av føroyskt framleiddum matvørum verður størri, gagnnýtslan av føroyskt framleiddu fóðri skal mennast og skipanir viðvíkjandi aling av serføroyskum húsdjórum kann røkjast á rímligum støði.

Broytingin hevur ongar fíggarligar avleiðingar fyri landið og almenna myndugleikan. Búnaðarstovuni kann umsita broytingarnar við verandi fíggar- og starvsfólkaorku.

Niðurstøða.

Ætlanin at fremja broytingar í kunngerð um stuðul til landbúnaðin samsvarandi hesum uppriti.

Fiskimálaráðið